

بسم الله الرحمن الرحيم

## نظرات

رسالہ فکر و نظر کی گیارہویں جلد کا یہ بارہواں شمارہ ہے ، اس شمارے کے ساتھ رسالہ کی گیارہویں جلد مکمل ہوتی ہے۔ آئندہ شمارہ انشاء اللہ بارہویں جلد کا پہلا شمارہ ہوگا۔

گیارہ سال کی مدت کتنی طویل مدت ہوتی ہے۔ اس دوران میں ہم ہر کیا گزری اور ساری دنیا میں کیا کیا ہوا۔ اگر اس کا جائزہ لیا جائے تو شاید ایک دفتر تیار ہو جائے۔ بچے جوان ہو گئے، جوان بڑھاپے کی حدود میں جا پہنچے، کتنے ہی نئے ارکان اس بزم ہستی میں آکر شریک ہوئے اور کتنوں نے اس محفل کو چھوڑ کر دوسری دنیا میں قدم رکھا، یہی ہوتا رہا، ہمیشہ سے یہی ہوتا رہا ہے۔ اور قیامت تک یہی ہوتا رہے گا۔ اس اثناء میں چار ہزار اٹھارہ بار صبح نے اپنا چہرہ دکھایا اور شام نے سیاہ پردے ڈالے۔ ہر روز جب مشرق سے آفتاب برآمد ہوا نئے نئے مسائل لے کر نکلا اور جب رات نے اپنی زلف سیاہ پھیلائی نئی نئی الجھنیں پیدا کر گئی۔ لیکن یہ سب آئی جانی باتیں تھیں۔ آتی رہیں اور جاتی رہیں۔ اور سچ یہی ہے کہ ع

یہ دنیا رام کہانی ہے

باقی ہے ذات خدا بابا

انسان کے لئے سوچنے کی بات یہ ہے کہ اس طویل مدت میں اس نے کیا کھویا اور کیا پایا۔ کھویا تو سب کو نظر ہی آتا ہے۔ عمر کھوئی، زندگی گزری اور اپنی سب سے قیمتی چیز یعنی زمین پر اپنی زندگی کے دن

کھوئے۔ لیکن ہمیں یہ بھی تو کبھی سوچنا چاہیئے کہ اس قیمتی اور انمول متاع کے مقابلہ میں حاصل کیا کیا۔ مستقبل کی کوئی بات یقینی ہو یا نہ ہو، لیکن موت تو بہر حال یقینی ہے۔ اس سے کسے انکار ہو سکتا ہے۔ کیا صرف یہی ایک یقین انسانی زندگی کو سنوارنے کے لئے کافی نہیں ہے۔ کافی اور بالکل کافی ہے۔ خواب غفلت سے چونکانے کے لئے کافی ہے، مصروف عمل کرنے کے لئے کافی ہے۔ برائیوں سے بچانے کے لئے کافی ہے اور نیکیوں کی طرف مائل کرنے کے لئے کافی ہے۔

### و کفی بالموت واعظاً

(نصیحت کرنے کے لئے موت ہی کافی ہے) یہ قول ہے حضرت امیرالمومنین فاروق اعظم کا۔ ان کا، جن کی زندگی سراپا یقین و عمل تھی۔ جن کا وقت کبھی بیکاری میں نہیں گذرتا تھا اور جن کے کارناموں سے تاریخ عالم کے اوراق سنور ہیں، جن کی راتیں عبادت میں اور جن کے دن انتظام خشک و تر میں بسر ہوتے تھے۔ گیارہ سال سے بھی کم مدت میں انہوں نے اتنا کام کیا کہ نوع انسانی نے گیارہ سو سال میں بھی نہیں کیا۔ دشمن اس زمانہ میں بھی تھے۔ اور نسبتاً اتنے ہی قوی تھے۔ جتنے آج ہمارے دشمن قوی ہیں، لیکن ان پر مایوسی اور قنوطیت کا کوئی لمحہ نہ آتا تھا۔ اور کبھی مایوس نہ ہوئے۔ آج ہمارا کیا حال ہے۔

ہاتھ پر ہاتھ دھرے منتظر فردا ہیں

آخر! ہمیں کیا ہو گیا ہے۔ ہر فرد مسلمان کو سوچنا چاہیئے، مردوں کو سوچنا چاہیئے، عورتوں کو سوچنا چاہیئے، جوانوں کو سوچنا چاہیئے اور بوڑھوں کو، سب کو سوچنا چاہیئے، اور پوری توجہ کے ساتھ سوچنا چاہیئے اور نہ صرف سوچنا چاہیئے، بلکہ اس صورت حال کو بدلنے کے لئے عمل کرنا چاہیئے، ایک دہن اور ایک لگن پیدا کرنا چاہیئے۔ اور یہ حقیقت سامنے رکھنی چاہیئے کہ۔

لن یصلح آخر هذه الامة الابما صلح به اولها

(اس امت مسلمہ کا دوسرا دور بھی صرف اسی طریقہ سے درست ہو سکتا ہے جس طریقہ سے اس کا پہلا دور درست ہوا تھا) یقین کامل اور عمل مسلسل ہی افراد کی زندگی کو بہتر بناتے ہیں اور یہی قوموں اور استوں کی تقدیر کو بدل سکتے ہیں۔ ورنہ خداوند تعالیٰ کی طرف سے انعام و اکرام کا راستہ بند نہیں ہو گیا ہے ع

آج بھی ہو جو براہیم کا ایماں پیدا  
آگ کر سکتی ہے انداز گلستاں پیدا

— — — —

عہد حاضر کی سب سے اہم پیداوار شک اور بے یقینی ہے۔ سند یافتہ جاہلوں کی ایک بڑی جماعت ہر ملک میں اس کام پر لگا دی گئی ہے کہ وہ دلوں میں شک اور بے یقینی کی کیفیت پیدا کرے۔ علمی تحقیقات کا نام دے کر اور خوبصورت عبارتوں میں ایسی باتیں پیش کیا کرے جو لوگوں میں شک اور بے یقینی کی کیفیت پیدا کر دے۔ اس کا نتیجہ یہ نکلا کہ ع  
بے عمل تھے ہی جواں دین سے بدظن بھی ہوئے

ظاہر ہے کہ انسان کا کوئی ارادی عمل ہو نہیں سکتا جب تک کہ اس کے پیچھے علم و یقین کارفرما نہ ہو، اس لئے ان لوگوں کے سامنے جو یہ چاہتے ہیں کہ ساری دنیا کے انسان ان کے غلام بن کر رہیں، اور ساری دنیا کے قدرتی وسائل میں ان ہی کی رائے سے تصرف ہو، بے یقینی پیدا کرنے کی مہم سب سے اولین اور سب سے اہم مہم ہے۔ اور وہ اس کے لئے ہزاروں سند یافتہ جاہلوں سے طرح طرح کی ترغیب کے ذریعہ کام لے رہے ہیں۔ انہیں ہر مناسب جگہ پر متعین کیا گیا ہے اور ان سے شطرنج کے مہروں کی طرح

کام لیا جا رہا ہے۔ عرب میں بھی کام لیا جا رہا ہے اور عجم میں بھی، مشرق میں بھی کام لیا جا رہا ہے اور مغرب میں بھی۔ ملک کا سیاسی نظام کچھ بھی ہو یہ سہم ہر جگہ جاری ہے۔

اس درد کا مداوا صرف اسی طرح ممکن ہے کہ ہم تعلیم کا رخ بدل دیں اور تحقیق کا انداز دوسرا اختیار کریں، کیا ہم ایسا کریں گے؟ یہ ایک سوال ہے اور بڑا ہی اہم سوال، اس کا جواب انہیں سوچنا چاہیئے جن کے بچے دین سے بدظن کئے جا رہے ہیں، انہیں سوچنا چاہیئے جو کاہلی اور بے کاری میں بیٹھے ہوئے کہتے ہیں کہ ہورے گا کچھ نہ کچھ گہرائیں کیا۔ اور انہیں سوچنا چاہیئے جنہیں اللہ کی مخلوق نے زمام اختیار دے رکھا ہے۔

